



IL-KUMMISSJONI
EWROPEA

Brussell, 28.9.2022
COM(2022) 494 final

**KOMUNIKAZZJONI TAL-KUMMISSJONI LILL-PARLAMENT EWROPEW,
LILL-KUNSILL, LILL-KUMITAT EKONOMIKU U SOĊJALI EWROPEW U LILL-
KUMITAT TAR-REĠJUNI**

Valutazzjoni ahjar tal-impatt distributtiv tal-politiki tal-Istati Membri

{SWD(2022) 323 final}

Komunikazzjoni tal-Kummissjoni

Valutazzjoni aħjar tal-impatt distributtiv tal-politiki tal-Istati Membri

It-tfassil tal-politika bbażat fuq l-evidenza huwa kruċjali biex jiġu żgurati politiki ta' suċċess u l-kredibbiltà tal-azzjonijiet ta' politika. B'mod partikolari, il-valutazzjonijiet tal-impatt jagħmluha possibbli li l-għażliet ta' politika jsiru b'mod infurmat u l-valutazzjonijiet tal-impatt distributtiv jgħinu biex jiġi mifhum kif dawn x'aktarx li se jaffettwaw lil partijiet differenti tal-popolazzjoni. Dan huwa partikolarment rilevanti peress li l-Unjoni Ewropea u l-Istati Membri tagħha qegħdin jistinkaw biex iwettqu tranżizzjonijiet diġitali u ekoloġiċi soċjalment ġusti u qegħdin jiffaċċjaw sfidi relatati mal-għoli tal-ħajja minħabba l-gwerra ta' aggressjoni mir-Russja fl-Ukrajna.

L-ekonomija soċjali tas-suq uniku tal-Ewropa hija l-pedament tal-prosperità tagħha. Fil-linji gwida politiċi tagħha, il-President von der Leyen saħqet fuq l-importanza li hadd ma jithalla jibqa' lura fit-tranżizzjonijiet diġitali u ekoloġiċi. Hija enfasizzat ukoll il-kontribut tal-Pilastru Ewropew tad-Drittijiet Soċjali pproklamat mill-Parlament Ewropew, mill-Kunsill u mill-Kummissjoni fl-2017, li jistabbilixxi 20 principju għal Ewropa soċjali b'saħħitha li hija ġusta u inkluziva u li tiżgura opportunitajiet indaqs.

Fis-Summit Soċjali f'Porto f'Mejju 2021, il-mexxejja tal-UE laqgħu l-mira li jinħarġu mill-inqas 15-il miljun persuna mill-faqar u mill-eskluzjoni soċjali sal-2030, kif ipprezentata mill-Kummissjoni fil-Pjan ta' Azzjoni tal-Pilastru Ewropew tad-Drittijiet Soċjali, f'konformità mal-Aġenda 2030 tan-Nazzjonijiet Uniti għall-Iżvilupp Sostenibbli¹. Sena biss wara s-Summit Soċjali, l-Istati Membri tal-UE impenjaw ruħhom li jilħqu l-miri nazzjonali biex flimkien jilħqu dak l-għan. B'mod parallel, fi hdan il-qafas tal-Pjan ta' Azzjoni, inizjattivi godda fil-livell tal-UE għandhom l-għan li jikkontribwixxu għat-tnaqqis tal-inugwaljanzi fl-introjtu, inkluża d-Direttiva dwar il-paga minima u l-proposta għal rakkomandazzjoni tal-Kunsill dwar skemi ta' introjtu minimu.

Il-faqar u l-inugwaljanza fl-introjtu huma relattivament baxxi fl-UE meta mqabbla mal-istandards internazzjonali, u l-faqar u l-eskluzjoni soċjali naqsu matul l-aħħar għaxar snin, għalkemm l-inugwaljanza fl-introjtu żdiedet għall-persuni b'introjtu aktar baxx wara r-reċessjoni fl-2008-2012. L-azzjoni meħuda mill-UE u mill-gvernijiet nazzjonali (inklużi skemi temporanji ta' appoġġ għall-impjiegi u stabbilizzaturi awtomatiċi) taffew l-impatt soċjoekonomiku tal-kriżi tal-COVID-19 u pprevjenew żieda akbar fl-inugwaljanza. Madankollu, il-pandemija kellha impatt negattiv sproporzjonat fuq in-nisa u fuq xi gruppi bħaż-żgħażaġh, il-ħaddiema b'livell baxx ta' ħiliet u l-persuni b'diżabilità.

Filwaqt li l-Ewropa qiegħda tirkupra mill-pandemija tal-COVID-19, il-koeżjoni soċjali tista' tiġi affettwata mill-iżviluppi attwali. L-invażjoni mhux ġustifikata u mhux ipprovokata mir-Russja tal-Ukrajna ġabet magħha incertezza ekonomika kbira, speċjalment fil-provvista tal-enerġija u fil-prezzijiet tal-ikel. L-inflazzjoni għolja ġġib magħha r-riskju li taggrava s-

¹ L-Għanijiet ta' Żvilupp Sostenibbli 1 u 10. [L-Aġenda 2030 għall-Iżvilupp Sostenibbli](#).

sitwazzjoni tal-unitajiet domestiċi b'introjtu baxx u ta' gruppi żvantaġġati oħrajn, filwaqt li l-inċertezza fil-katina tal-provvista jista' jkollha impatt fuq l-impjiegi f'ċerti setturi.

L-UE u l-Istati Membri tagħha qeġħdin jaħdmu biex itaffu l-impatt ekonomiku tal-gwerra. Sabiex l-Ewropa ma tibqax dipendenti fuq il-fjuwils fossili Russi, il-Pjan REPowerEU tal-Kummissjoni ppreżenta diversi għażliet: l-iffrankar tal-enerġija, id-diversifikazzjoni tal-provvisti tal-enerġija, u l-introduzzjoni aċċellerata tal-enerġija rinnovabbli biex tissostitwixxi l-fjuwils fossili fid-djar, fl-industrija u fil-ġenerazzjoni tal-enerġija. Il-pjan tal-Kummissjoni "Niffrankaw il-gass għal xitwa sikura" għandu l-għan li jaċċellera t-tneħħija gradwali tal-fjuwils fossili Russi u li jnaqqas id-domanda tal-gass tal-UE filwaqt li jagħti attenzjoni speċifika lill-konsumaturi vulnerabbli. Barra minn hekk, il-proposti tal-Kummissjoni għal intervent ta' emerġenza fis-swieq tal-enerġija tal-Ewropa għandhom l-għan li jindirizzaw iż-żidiet kbar reċenti fil-prezzijiet u li jnaqqsu l-pressjoni li qeġħdin ipogġu fuq l-unitajiet domestiċi u n-negozji madwar l-UE. Sabiex jiġġieldu ż-żieda rapida fil-prezzijiet tal-ikel u tal-enerġija, l-Istati Membri adottaw miżuri li għandhom l-għan li jtaffu l-impatt tal-inflazzjoni fuq l-unitajiet domestiċi, b'mod partikolari dawk l-aktar vulnerabbli.

It-tibdil fil-klima u d-diġitalizzazzjoni huma mistennija wkoll li jkollhom impatt fuq id-distribuzzjoni tal-introjtu u l-inugwaljanzi. It-tranzizzjoni ekoloġika għandha l-potenzjal li tohloq sa miljun impjeg addizzjonali sal-2030² u żewġ miljun impjeg sal-2050³ kif ukoll li ttejjeb il-kwalità tal-impjiegi, iżda r-riperkussjonijiet tagħha fuq is-suq tax-xogħol jistgħu jvarjaw bejn is-setturi, ir-reġjuni, il-grad jew l-urbanizzazzjoni (żona urbana/rurali), il-ħiliet meħtieġa jew it-tipi ta' impjiegi. Il-Patt Ekoloġiku Ewropew u l-pakkett "Lesti għall-mira ta' 55 %" jipprezentaw ir-reazzjoni ta' nofs it-terminu tal-UE għall-indirizzar tat-tibdil fil-klima u jintegraw id-dimensjoni soċjali fit-tfassil tal-politika tagħha mill-bidu nett. Sabiex jintlaħqu l-miri tal-enerġija u klimatiċi tal-UE għall-2030, l-Istati Membri fasslu pjanijiet nazzjonali integrati għall-enerġija u l-klima li għandhom jiġu aġġornati regolarment. Huma impenjati wkoll li jadottaw politika komprensiva għal tranżizzjoni ġusta lejn in-newtralità klimatika. Ir-Rakkomandazzjoni tal-Kunsill dwar l-iżgurar ta' tranżizzjoni ġusta lejn in-newtralità klimatika⁴ tistabbilixxi gwida konkreta għall-Istati Membri dwar kif għandhom jiġu indirizzati l-aspetti soċjali u tal-impjiegi rilevanti marbuta mat-tranżizzjoni, inkluż billi jiġi analizzat l-impatt distributtiv tal-miżuri ta' politika, filwaqt li jsir użu sħiħ mill-opportunitajiet ta' finanzjament. Il-Kummissjoni pprezentat ukoll il-viżjoni tagħha għat-trasformazzjoni diġitali tal-Ewropa sal-2030 u pproponiet Kumpass Diġitali għad-Deċennju Diġitali tal-UE⁵. Il-ħiliet diġitali bażiċi għal kulhadd u l-opportunità biex il-forza tax-xogħol tikseb ħiliet speċjalizzati fit-teknoloġija tal-informazzjoni u tal-komunikazzjoni huma prominenti, kif ukoll l-importanza tat-taħriġ mill-ġdid u tat-titjib tal-ħiliet sabiex jiġi pprevenut l-aggravar tad-distakk diġitali bejn il-ħaddiema b'livell baxx u għoli ta' ħiliet.

² Skont il-Komunikazzjoni tal-Kummissjoni "Il-Pjan dwar il-Mira Klimatika għall-2030", COM/2020/562 final, u SWD(2020)176 final: projezzjonijiet ibbażati fuq E-QUEST bl-użu ta' xenarju ta' "tassazzjoni aktar baxxa ta' haddiema b'livell baxx ta' ħiliet", jiġifieri fejn wiehed jassumi "tnaqqis immirat fit-tassazzjoni fuq ix-xogħol li jstimula l-provvista ta' haddiema b'livell baxx ta' ħiliet permezz ta' pagi netti oghla filwaqt li fl-istess hin jitnaqqsu l-kostijiet tax-xogħol b'livell baxx ta' ħiliet għad-ditti, biex b'hekk b'mod kumplessiv jiżdied l-impjeg".

³ Abbażi tal-valutazzjoni tal-impatt Pjaneta Nadifa għal kulhadd tal-2018, l-ESDE 2019 tirrapporta zieda potenzjali ta' madwar żewġ miljun impjiegi sal-2050.

⁴ <https://eur-lex.europa.eu/legal-content/MT/ALL/?uri=COM:2021:801:FIN>

⁵ Id-Deċennju Diġitali huwa l-viżjoni strateġika li thares 'il quddiem tal-Kummissjoni Ewropea għall-iżvilupp tal-ekonomija diġitali u t-trasformazzjoni tan-negozji Ewropej sal-2030. Il-pjan, ipprezentat mill-Kummissjoni Ewropea fid-9 ta' Marzu 2021, għandu l-għan li jappoġġa futur diġitali prosperu għal kulhadd.

Stharriġiet reċenti juru li l-inugwaljanzi soċjali huma l-aktar haġa li tħasseb lill-Ewropej (segwiti mill-impjeggi, kwistjonijiet ambjentali u t-tibdil fil-klima)⁶ u l-akbar żieda f'termini ta' tħassib fil-livell tal-UE hija relatata maż-żieda fil-prezzijiet/mal-inflazzjoni u mal-gholi tal-ħajja⁷. Anke qabel il-pandemija, aktar minn 80 % taċ-ċittadini tal-UE xtaqu li l-gvernijiet nazzjonali tagħhom jieħdu aktar miżuri biex inaqqsu l-inugwaljanzi fl-introjtu⁸. Inugwaljanza għolja fl-introjtu jista' jkollha effetti dannużi fuq it-tkabbir ekonomiku u tipperikola l-koeżjoni soċjali⁹, biex b'hekk tpoġġi lill-mudell tal-ekonomija soċjali tas-suq f'riskju, u timmina l-valuri Ewropej. L-inugwaljanzi fl-introjtu u n-nuqqas ta' ġustizzja soċjali huma ta' tħassib dejjem akbar mhux biss għall-persuni f'riskju ta' faqar jew ta' esklużjoni soċjali, iżda wkoll għall-biċċa l-kbira tal-persuni b'introjtu medju.

Sabiex jiġi żgurat li x-xejriet fit-tul u x-xokkijiet fuq medda qasira ta' żmien deskritti hawn fuq ma jaggravawx l-inugwaljanzi eżistenti, huwa essenzjali li tittejjeb il-kwalità tat-tfassil tal-politika billi jiġi vvalutat aħjar l-impatt distributtiv tal-politiki u tar-riformi eżistenti u ta' dawk ġodda. Meta jitfasslu, huwa essenzjali li jiġi mifhum l-impatt tagħhom fuq gruppi soċjoekonomiċi differenti u żoni ġeografiċi differenti. Dan huwa meħtieġ biex il-politiki jiġu mmirati aħjar u biex jittaffew l-effetti negattivi possibbli tagħhom, sabiex jintlaħqu l-għanijiet tat-tnaqqis tal-faqar tal-2030 u jiġu żgurati tranzizzjonijiet sostenibbli, inklużivi u ġusti.

Din il-Komunikazzjoni tipprovdi gwida lill-Istati Membri dwar kif l-aħjar iwettqu valutazzjonijiet tal-impatt distributtiv fuq l-introjtu ta' gruppi soċjoekonomiċi differenti¹⁰ u jinkorporawhom fil-proċessi tat-tfassil tal-politika tagħhom. Il-Komunikazzjoni tistabbilixxi proċess għall-iżvilupp ulterjuri tal-metodoloġiji eżistenti flimkien mal-Istati Membri, u tippreżenta l-appoġġ li l-Kummissjoni tista' tagħmel disponibbli għall-Istati Membri¹¹.

Il-kunċett ta' valutazzjonijiet tal-impatt distributtiv

Il-valutazzjoni tal-impatt hija proċess li jiġbor evidenza biex jappoġġa t-tfassil tal-politika¹². Il-valutazzjonijiet tal-impatt distributtiv (DIAs) jinvolvu analiżi, normalment kwantitattiva, biex jiġu vvalutati l-effetti distributtivi tal-politiki (riformi, investimenti, eċċ.) fuq l-introjtu ta' diversi gruppi fil-popolazzjoni. Id-DIAs jagħtu informazzjoni utli u jgħinu lil dawk li jfasslu l-politika jagħżlu bejn għażliet differenti ta' riforma. Id-DIAs jistgħu jgħinu wkoll biex tiġi identifikata l-ħtieġa li jitfasslu miżuri ta' akkumpanjament biex gruppi vulnerabbli jiġu protetti mill-impatti negattivi potenzjali ta' ċerti politiki u tiġi pprovduta informazzjoni siewja biex jiġu kkalibrati dawk il-miżuri.

It-tekniki tad-DIA jistgħu jintużaw biex jinkisbu stimi kwantitattivi tal-impatt tat-taxxi u tar-riformi tal-protezzjoni soċjali u tal-inklużjoni soċjali, u jipprovdu wkoll indikazzjonijiet tal-impatt tar-riforma tas-servizzi *in natura* pprovduti pubblikament. L-importanza tal-aċċess ugwali għal servizzi *in natura* bħall-kura tas-saħħa u l-edukazzjoni ġiet enfasizzata matul il-

⁶ [L-Ewrobarometru dwar il-Futur tal-Ewropa](#) minn Jannar 2022.

⁷ [L-Ewrobarometru standard](#) minn April 2022.

⁸ L-Ewrobarometru Speċjali 471 [Ġustizzja, inugwaljanza u mobbiltà interġenerazzjonali - April 2018 - Stharriġ tal-Ewrobarometru \(europa.eu\)](#)

⁹ Ara pereżempju l-Organizzazzjoni għall-Kooperazzjoni u l-Iżvilupp Ekonomiċi (OECD) (2015), *Divided We Stand: Why Inequality Keeps Rising*.

¹⁰ Fil-futur għandhom isiru aktar sforzi biex jiġi identifikat ukoll l-impatt distributtiv tar-riformi fuq l-ugwaljanza fl-opportunitajiet, iżda din il-Komunikazzjoni tiffoka fuq l-inugwaljanza fl-introjtu, li tista' tiġi kkwantifikata hafna aktar faċilment mill-aspetti l-oħrajn.

¹¹ Id-Dokument ta' Hidma tal-Persunal li jakkumpanja jagħti informazzjoni aktar granulari, inkluż dwar il-prattiki attwali fl-Istati Membri.

¹² Din tgħin fl-iżvilupp ta' reazzjoni ta' politika (jew riforma ta' politika jew investment) għal problema ta' politika partikolari billi tipprovdi l-bażi ta' evidenza għal diversi għażliet, u l-impatti tagħhom. Il-valutazzjonijiet tal-impatt jindirizzaw għadd ta' impatti potenzjali ewlenin bħall-impatti ekonomiċi, ambjentali u soċjali kif ukoll l-impatt fuq id-drittijiet tal-bniedem.

pandemija tal-COVID-19¹³. Il-monitoraġġ tal-effetti ridistributtivi tal-benefiċċji *in natura* jikkontribwixxi għall-isfruttament tal-potenzjal tagħhom li jtaffu u jnaqqsu l-faqar u jista' jikkontribwixxi wkoll biex id-DIAs isiru aktar komprensivi.

Id-DIAs jistgħu jikkwantifikaw, qabel l-implimentazzjoni tagħhom, kif politiki u riformi speċifiċi se jaffettwaw l-introjtu ta' diversi gruppi. Dawn jistgħu jgħinu wkoll biex jiġi stabbilit fid-dettall il-kost tar-riformi (inkluż billi jitqiesu għażliet differenti) u jitfasslu miżuri korrettivi. Il-valutazzjonijiet li saru wara li l-miżuri bdew jiġu implimentati jikkontribwixxu għall-evalwazzjoni tal-miżuri ladarba tkun disponibbli d-*data*, u jindikaw jekk hemmx bżonn li jittieħdu miżuri oħrajn jew li jsiru xi korrezzjonijiet fir-riformi. Id-DIAs spiss isiru bħala parti mill-preparazzjonijiet tal-baġit, iżda huwa daqstant importanti li dawn isiru għat-tfassil ta' riformi li jista' ma jkollhomx impatt (dirett) fuq il-baġits pubbliċi, iżda li jista' jkollhom impatt akbar fuq ċerti gruppi soċjoekonomiċi. Id-DIAs, fejn xieraq, għandhom jiġu integrati f'analizijiet usa' li jkopru l-impatti ekonomiċi, soċjali u ambjentali ta' inizjattivi ta' politika godda.

Id-DIAs jistgħu jgħinu wkoll biex itejbu b' mod sinifikanti l-kwalità tal-infiq pubbliku u tal-politiki fiskali. Il-finanzi pubbliċi tqiegħdu taħt pressjoni mill-pandemija tal-COVID-19 u n-normalizzazzjoni gradwali tal-politika monetarja hija mistennija li żżid il-kostijiet tas-self tal-gvernijiet. Ir-riallokazzjonijiet ikkalibrati sew tal-infiq jew bidliet fid-dhul jistgħu jgħinu biex jiġi żgurati li d-defiċits tal-baġits pubbliċi jinżammu taħt kontroll, iżda dan jista' jkun sostenibbli biss jekk il-konsegwenzi distributtivi jiġu identifikati u bbilanċjati sew. Il-prezentazzjoni tal-impatt distributtiv mistenni tal-miżuri fl-abbozzi tal-pjanijiet baġitarji sottomessi lill-Kummissjoni mill-Istati Membri taż-żona tal-euro diġà hija rrakkomandata fir-Regolament (UE) Nru 473/2013, iżda rarament tiġi pprovduta u l-prattika tista' tittejjeb aktar. Fil-kuntest tas-Semestru Ewropew, il-Linja Gwida dwar l-Impjiegi tal-2022 jirrakkomandaw l-użu tad-DIAs biex tittejjeb l-effettività tas-sistemi ta' protezzjoni soċjali¹⁴.

Komponenti ewlenin ta' DIA ta' kwalità tajba

Il-komponenti ewlenin tad-DIAs ta' kwalità jistgħu jiġu identifikati abbażi tal-prattiki tajbin fl-Istati Membri. Dawn jikkonċernaw iż-żmien meta jitwettqu, liema politiki għandhom jiġu analizzati, l-għodod (mudelli u *data*) li għandhom jintużaw u kif għandhom jiġu mxerrda r-risultati.

a. Min u meta għandha ssir DIA u f'liema livell ta' granularità?

DIA għandha titwettaq kemm qabel kif ukoll wara l-implimentazzjoni tal-politiki rilevanti. It-twettiq ta' DIA matul it-tfassil tar-riformi u tal-investimenti huwa partikolarment importanti peress li jippermetti lil dawk li jfasslu l-politika jkejlu l-impatt tal-politiki previsti fuq tipi differenti ta' unitajiet domestiċi, anke f'każijiet li fihom ir-riforma inizjalment ma tkunx maħsuba biex tindirizza l-oġettivi soċjali (pereżempju fil-każ ta' riformi dwar il-konsum tal-

¹³ L-evidenza turi li l-benefiċċji *in natura* għandhom impatt ridistributtiv sinifikanti. Huwa importanti li jiġi żgurati li l-bidliet fil-politika jaqdu l-htigijiet tal-gruppi l-aktar żvantaġġati u, tal-inqas, ma jkollhomx konsegwenzi negattivi mhux intenzjonati għalihom. Pereżempju, il-ħidma tal-Organizzazzjoni Dinjija tas-Saħħa (WHO) tal-Ewropa dwar l-affordabbiltà tal-kura tas-saħħa turi li xi pajjiżi se jkollhom bżonn ifasslu mill-ġdid il-politika tal-kopertura tas-saħħa, itejbu l-protezzjoni finanzjarja ta' gruppi partikolari u fl-istess hin ifittxu investment pubbliku addizzjonali fis-sistema tas-saħħa (ara WHO/Europe Publications – “Can people afford to pay for health care? New evidence on financial protection in Europe” (2019)).

¹⁴ [Linja Gwida 8](#).

energija). L-analizzjiet ta' wara l-implimentazzjoni jippermettu li jiġi evalwat l-impatt tar-riformi u l-investimenti fuq tipi differenti ta' unitajiet domestiċi, f'ċertu perjodu ta' żmien wara li tkun giet implimentata r-riforma. Dan jista' jgħin fl-iżvilupp ta' passi jew korrezzjonijiet ulterjuri potenzjali fir-riformi. Huma bbażati fuq *data* tangibbli, iżda jirrikjedu t-tifrid tal-effetti tar-riformi minn bidliet oħrajn. Analizzjiet kredibbli ta' wara l-implimentazzjoni jgħinu biex jiġu żgurati s-sjeda u l-kwalità tal-valutazzjonijiet qabel l-implimentazzjoni. Idealment, id-DIAs għandhom isiru mill-awtoritajiet fil-livelli nazzjonali, u meta rilevanti fil-livelli reġjonali u lokali.

Hija prattika tajba li jiġi ppreżentat l-effett ta' pakkett sħiħ ta' bidliet fil-politika peress li xi interazzjonijiet bejniethom jistgħu jintilfu jekk l-effett tagħhom jiġi ppreżentat separatament. Dan huwa aktar u aktar minnu minhabba li l-bidliet baġitarji spiss jiġu deċiżi bħala pakkett, b'xi miżuri jikkompensaw għal oħrajn. Il-miżuri li għandhom impatt konsiderevoli jeħtieġu wkoll analiżi individwali.

L-inkarigar ta' korpi indipendenti bit-tweqqiq tad-DIAs jista' jgħin biex dawn isiru aktar kredibbli u akkurati. Minhabba l-għarfien espert tagħhom, l-akkademja jew l-istituti tar-riċerka jinsabu f'pożizzjoni tajba biex jiżviluppaw tekniki avvanzati tad-DIA. Barra minn hekk, dawn ma humiex affettwati mill-istess motivi politiċi bħall-amministrazzjonijiet meta jivvalutaw deċiżjonijiet li hafna drabi ma jkunux ikkontribwew għalihom. Ir-replikazzjoni tar-riżultati minn diversi istituzzjonijiet tista' twassal ukoll għal analiżi aktar komprensiva, u ttejjeb il-kwalità u l-kredibbiltà tagħha.

L-Istati Membri huma mhegga:

- iwettqu DIAs b'mod sistematiku qabel l-implimentazzjoni għall-politiki kollha li jistgħu jaffettwaw l-introjtu tan-nies; u kemm jista' jkun wara l-implimentazzjoni, jevalwaw l-impatt reali tar-riformi u l-investimenti;**
- janalizzaw kemm l-effetti kkombinati kif ukoll dawk individwali speċifiċi tal-politiki;**
- jappoġġaw lil istituzzjonijiet indipendenti fit-tweqqiq tad-DIAs.**

b. X'oqsma ta' politika għandhom jintgħażlu għat-tweqqiq ta' DIAs u x'tul ta' żmien għandu jiġi kkunsidrat?

Id-DIAs għandhom ikopru oqsma ta' politika li għandhom impatt fuq l-introjtu tal-unitajiet domestiċi u d-distribuzzjoni tagħhom, li tipikament huma relatati mat-taxxi u l-benefiċċji monetarji. Il-mudelli standard jistgħu jagħtu idea tal-impatt tar-riformi fuq it-tassazzjoni diretta tradizzjonali u l-benefiċċji monetarji li generalment huma l-enfasi tad-DIAs¹⁵. Madankollu, għandhom isiru sforzi biex jiġi vvalutat l-impatt tar-riformi f'oqsma oħrajn, bħar-riformi fis-suq tax-xogħol jew fil-pensjonijiet, kif ukoll programmi ta' investiment.

Huwa utli li jiġu vvalutati t-taxxi fuq il-konsum minhabba li l-impatt tagħhom spiss huwa regressiv (peress li l-unitajiet domestiċi b'introjtu aktar baxx jonfqu aktar mill-introjtu tagħhom fuq oġġetti u servizzi). Dan qiegħed isir dejjem aktar importanti minhabba l-hteġa dejjem akbar li jitnaqqsu l-emissjonijiet tal-karbonju u l-prattika tal-“ibbaġitjar ekoloġiku”. Idealment, l-Istati Membri għandhom iwettqu wkoll DIAs dwar ir-riformi tat-taxxa fuq il-gid, li għandhom

¹⁵ It-taxxi personali diretti, kif ukoll il-kontribuzzjonijiet tas-sigurtà soċjali u l-benefiċċji soċjali.

impatt kbir fuq id-dinamika fit-tul tal-inugwaljanza, u fuq l-effett ta' bidliet fil-benefiċċji *in natura*, bħall-benefiċċji tal-kura tas-saħħa.

Id-DIAs jistgħu jintużaw f'firxa wiesgħa ta' oqsma ta' politika. Dawn huma kruċjali għall-valutazzjoni tal-impatt tar-riformi mfassla biex jindirizzaw il-megatendenzi, bħat-tranzizzjonijiet ekoloġiċi u diġitali jew l-impatt ta' kriżijiet reċenti. Madankollu, diversi riformi jvarjaw fil-punt sa fejn jistgħu jiġu analizzati. Pereżempju, id-DIAs huma utli ħafna għall-valutazzjoni tal-effetti ta' riformi li għandhom impatt dirett fuq l-introjtu tal-unitajiet domestiċi, bħall-ipprezzar tal-karbonju u l-użu tad-dħul mill-karbonju jew tal-allowances għat-tiġin għall-unitajiet domestiċi b'introjtu baxx. Madankollu, spiss ikun inqas faċli li jitkejjel l-impatt ta' miżuri regolatorji ġodda (eż. biex jittejjbu l-istandards tal-effiċjenza enerġetika). L-istrategiji ta' valutazzjoni ta' wara l-implimentazzjoni madankollu xorta waħda jistgħu jipprovdu għarfien tajjeb dwar il-konsegwenzi distributtivi ta' riformi bħal dawn.

Id-DIAs qabel l-implimentazzjoni ma għandhomx jiffokaw biss fuq l-impatt ta' politiki u miżuri ġodda fuq l-eżiti immedjament wara l-implimentazzjoni, jiġifieri fis-sena ta' wara (statistika komparattiva), iżda għandhom jadottaw ukoll perspettiva pluriennali. Politika inkrementali – riforma tal-pensjonijiet, pereżempju – li twassal għal bidliet bil-mod fuq għadd ta' snin jista' ma jkollhiex impatt kbir ħafna fi kwalunkwe sena partikolari, iżda b'mod kumulattiv jista' jkollha impatti konsiderevoli. F'dawn il-każijiet, id-DIAs jistgħu jirrikjedu li jsiru projezzjonijiet fit-tul biex jitqies l-impatt sħiħ tar-riformi. L-adozzjoni ta' perspettiva pluriennali tista' tkun utli wkoll meta jkun partikolarment importanti li jitqiesu x-xejriet demografici. F'dan il-każ, l-użu ta' mudelli dinamici jista' jkun rilevanti.

L-Istati Membri huma mhegga:

- ikopru t-taxxi diretti, il-kontribuzzjonijiet tas-sigurtà soċjali u l-benefiċċji soċjali fil-valutazzjonijiet tagħhom;
- meta possibbli, janalizzaw l-effetti ta' politiki oħrajn, b'mod partikolari t-taxxi indiretti u l-ġid u l-benefiċċji *in natura* rilevanti, sabiex jipprezentaw DIA komprensiva tal-miżuri u tar-riformi partikolari;
- jadottaw perspettiva pluriennali fid-DIAs ta' politiki li l-impatt sħiħ tagħhom se jimmaterjalizza fuq perjodu ta' żmien itwal.

c. X'ghodod għandhom jintużaw?

Il-mudelli ta' mikrosimulazzjoni huma essenzjali peress li tipikament jippermettu lill-utenti jistmaw il-kost baġitarju nett tal-bidliet fit-taxxi u fil-benefiċċji, ix-xejra tal-qligħ u tat-telf minn bidla fil-politika u l-impatt tal-pakketti ta' riforma fuq il-faqar u l-inugwaljanza. Il-mudelli avvanzati jagħmluha possibbli li jiġi stmat l-impatt skont il-ġeneru, jew kriterji addizzjonali ta' ugwaljanza bħad-diżabilità jew sfond ta' minoranza, kif ukoll li tiġi vvalutata l-bidla fl-inċentivi tax-xogħol u r-reazzjonijiet tas-suq tax-xogħol għall-bidliet fil-politika.

Ir-riformi tas-sistemi tat-taxxa u tal-benefiċċji jistgħu jhallu impatt fuq l-imġiba tan-nies u jibdlu l-ambjent makroekonomiku. L-inkorporazzjoni ta' reazzjonijiet komportamentali, *data* makroekonomika¹⁶ u xejriet demografici fid-DIAs tista' żżid aktar l-akkuratezza tagħhom.

Id-DIAs jistgħu jsiru bl-użu ta' mudell speċifiku għall-pajjiż (bħalissa l-każ għal għaxar Stati Membri), jew il-mudell EUROMOD biss (bħalissa l-każ għal erbgħa), jew it-tnejn li huma (bħalissa l-każ għal tnaħ)¹⁷. L-EUROMOD huwa mudell ta' mikrosimulazzjoni ta' benefiċċji tat-taxxa miżmum mill-Kummissjoni u disponibbli għall-Istati Membri kollha biex jużawh. Dan ikopri l-aspetti ewlenin tat-tassazzjoni diretta, il-kontribuzzjonijiet soċjali u l-benefiċċji¹⁸. Jista' jkun partikolarment utli għall-Istati Membri b'esperjenza limitata fil-valutazzjoni tal-impatti distributtivi¹⁹. Vantaġġ distintiv tal-EUROMOD huwa li jippermetti l-kalkolu b'mod komparabbli bejn l-Istati Membri, tal-effetti tat-taxxi u l-benefiċċji diretti fuq l-introjtu tal-unitajiet domestiċi, il-faqar u l-inugwaljanza fl-introjtu u l-inċentivi tax-xogħol. Mudelli speċifiċi għall-pajjiż, li jinvolvu approċċi mfassla aktar speċifikament għal dak il-pajjiż, generalment jintużaw mill-Istati Membri bi tradizzjoni twila ta' twettiq ta' DIAs.

L-analiżi kwantitattiva tista' tiġi kkomplementata b'kunsiderazzjonijiet aktar kwalitattivi biex jiġu identifikati l-gruppi li x'aktarx jiġu affettwati minn sett ta' politiki.

L-Istati Membri huma mhegga:

- jużaw mudell ta' mikrosimulazzjoni li jistma l-effetti tal-bidliet fil-politika fuq l-introjtu tal-unitajiet domestiċi matul id-distribuzzjoni tal-introjtu, kif ukoll l-effetti tagħhom fuq il-faqar u l-inugwaljanza fl-introjtu;

- jiżviluppaw ulterjorment il-mudelli tagħhom billi jużaw tekniki avvanzati li jinkorporaw ir-reazzjonijiet komportamentali u d-*data* makroekonomika;

- jikkomplementaw l-analiżi kwantitattiva b'analizi kwalitattiva, sabiex tiġi ġeneralizzata l-kunsiderazzjoni tal-impatti distributtivi fuq it-tfassil tal-politika.

d. X'data għandha tintuża?

DIA tajba tirrikjedi *data* komprensiva u f'waqtha. *Data* minn sħarriġ – bħall-Istatistika tal-Unjoni Ewropea dwar l-Introjt u l-Kondizzjonijiet tal-Għajxien (UE-SILC)²⁰ – tipprovidi informazzjoni soċjodemografika u dwar l-introjtu dettaljata, li hija kruċjali għall-kwalità ta' DIA. Madankollu, normalment ikun hemm intervall ta' żmien bejn meta jsir sħarriġ u meta r-rizultati jkunu disponibbli²¹. Id-*data* amministrattiva tista' timla l-lakuni, b'informazzjoni aktar akkurata u, fil-biċċa l-kbira tal-każijiet, relattivament aktar f'waqtha, daqs akbar tal-kampjuni u dettall ġeografiku akbar. L-ikkombinar ta' sħarriġ mar-rekords amministrattivi dwar l-

¹⁶ Il-mudelli ta' mikrosimulazzjoni spiss ma jqsux ir-reazzjonijiet komportamentali (bħall-effetti stmati fuq il-provvista tax-xogħol tal-bidliet fit-taxxa fuq l-introjtu) jew ir-rispons makroekonomiku (pereżempju zieda fil-provvista tax-xogħol tista' żżid il-PDG u d-dhul tal-gvern). L-inkorporazzjoni ta' reazzjonijiet komportamentali u rispons makroekonomiku tista' ssir billi jinbnew mudelli aktar avvanzati li jqsu d-diversi effetti (bħall-inkorporazzjoni ta' reazzjonijiet komportamentali f'mudell ta' mikrosimulazzjoni jew il-kollegament tiegħu ma' mudell makroekonomiku).

¹⁷ Ara d-Dokument ta' Hidma tal-Persunal ta' akkumpanjament għal aktar dettalji.

¹⁸ Dan jinżamm aġġornat miċ-Ċentru Kongunt tar-Riċerka (JRC) f'kooperazzjoni mal-Eurostat u mal-esperti nazzjonali.

¹⁹ Is-*software* u l-mudelli huma disponibbli faċilment, iżda l-awtoritajiet nazzjonali jew ir-riċerkaturi xorta jridu japplikaw mal-Eurostat għall-aċċess għad-*data* sottostanti.

²⁰ [Harsa ġenerali - Introjt u kondizzjonijiet tal-għajxien - Eurostat \(europa.eu\)](https://ec.europa.eu/eurostat/tgm/table.do?tab=table&init=1&plugin=1&code=sdg_10_10_1)

²¹ Fil-każ tal-UE-SILC, fil-qafas tar-Regolament 2019/1700, il-Eurostat jirċievi mikrodata mill-Istati Membri għas-sena ta' attività N sal-aħħar tas-sena N, u settijiet tad-*data* kompluti bid-*data* dwar l-introjtu finali jiġu rċevuti sat-28 ta' Frar tas-sena N+1. L-indikaturi tal-pajjiżi jiġu ppubblikati malli d-*data* tiġi vvalidata u approvata.

introjtu, il-benesseri u t-tassazzjoni jista' wkoll itejjeb b'mod sinifikanti l-kwalità ta' DIA. Dan jista' jippermetti wkoll it-twessigh tal-ambitu tal-immudellar, filwaqt li jzomm l-informazzjoni soċjoekonomika dettaljata mill-istharrigiet.

Irid isir aktar sforz biex id-*data* amministrattiva nazzjonali ssir disponibbli aktar faċilment²². *Data* amministrattiva anonimizata (mhux inkluzja fil-kampjuni) hija riżorsa siewja għal analiżi preċiża tad-DIA²³. Tali *data* għandha tkun aċċessibbli għal diversi korpi pubbliċi u riċerkaturi indipendenti b'mod trasparenti. Huwa importanti wkoll li jiġi enfasizzat ir-rwol kruċjali tal-istituti nazzjonali tal-istatistika biex isiru stharrigiet f'waqthom, komprensivi u dettaljati u biex tiġi pprovduta *data* oħra li tista' tintuża għall-analiżi tad-DIA.

L-Istati Membri huma mhegga:

- jgħaqqdu d-*data* mill-istharrigiet u d-*data* amministrattiva meta jwettqu d-DIAs;

- jagħmlu d-*data* amministrattiva disponibbli aktar faċilment kemm għall-korpi pubbliċi kif ukoll għar-riċerkaturi.

e. Liema indikaturi għandhom jintgħażlu?

L-użu ta' metrika komuni jippermetti lil dawk li jfasslu l-politika jgħabblu aħjar ir-riżultati, u jivvalutaw l-impatti ta' diversi miżuri godda. Ir-riżultati tad-DIA idealment għandhom ikejlu l-impatt tar-riformi fuq: 1) id-distribuzzjoni tal-introjtu²⁴; 2) il-livell ta' inugwaljanza, billi jibbażaw fuq għażla ta' indikaturi ewlenin (bħall-proporzjon tas-sehem kwintili mill-introjtu S80/S20)²⁵; 3) il-livell ta' faqar, billi jintużaw indikaturi relatati ewlenin bħar-rata tar-riskju ta' faqar u l-ispariġġ medjan relattiv tar-riskju tal-faqar²⁶.

Jista' jkun hemm ukoll output rilevanti ieħor, skont is-sitwazzjoni nazzjonali u d-*data* disponibbli. Din hija r-raġuni għaliex spiss jitwettqu DIAs biex jiġi vvalutat l-impatt tar-riformi fuq diversi gruppi²⁷ differenzjati skont l-età u l-ġeneru (anke għall-ibbaġitar skont il-ġeneru²⁸) u t-tip ta' unità domestika (bħal unitajiet domestiċi fl-età tax-xogħol, unitajiet domestiċi fl-età tal-irtirar, unitajiet domestiċi b'ġenitur wieħed, adulti waħedhom u koppji, bit-tfal u mingħajrhom). Analizijiet oħrajn, bħal dawk li jiffukaw fuq il-persuni bi sfond ta' migrazzjoni,

²² F'konformità ma' [Strategġija Ewropea għad-data](#), li tishaq fuq l-importanza tal-kondiviżjoni tad-*data* bejn l-awtoritajiet pubbliċi, peress li din tista' ttejjeb b'mod sinifikanti t-fassil tal-politika u l-forniment tas-servizzi pubbliċi.

²³ Ir-raġuni hija li kampjuni uniformi ma humiex adattati għall-kejl tal-inugwaljanza meta l-koncentrazzjoni tkun għolja.

²⁴ Introjtu disponibbli ekwivalizzat, jiġifieri l-introjtu wara t-taxxi u l-benefiċċji diretti u aġġustat għall-kompożizzjoni tal-unitajiet domestiċi. Il-membri tal-unitajiet domestiċi jiġu ugwalizzati jew magħmula ekwivalenti billi kull wieħed minnhom jiġi pponderat skont l-età, bl-użu tal-hekk imsejha skala modifikata tal-ekwivalenza tal-OECD. (<https://www.oecd.org/economy/growth/OECD-Note-EquivalenceScales.pdf>)

²⁵ Indikatur ewleni tat-Tabella ta' Valutazzjoni Soċjali tal-Pilastru Ewropew tad-Drittijiet Soċjali; L-S80/S20 huwa s-sehem mill-introjtu li jispicċa għand l-aktar 20 fil-mija sinjuri meta mqabbel mal-ifqar 20 fil-mija tal-popolazzjoni. Huwa utli wkoll li tiġi pprezentata d-diżaggregazzjoni tiegħu bejn il-parti ta' fuq S80/S50 u l-parti ta' isfel S50/S20 tad-distribuzzjoni tal-introjtu. Dan jista' jiġi kkomplementat bis-sehem tal-introjtu tal-ifqar 40 % tal-popolazzjoni tul id-distribuzzjoni tal-introjtu (S40 li jikkostitwixxi l-bażi għall-għan tal-SDG dwar it-tnaqqis tal-inugwaljanza) jew l-Indiċi Gini (li huwa l-aktar kejl sintetiku użat tal-inugwaljanza fl-introjtu, li jidentifika liema perċentwal tal-introjtu domestiku ta' pajjiż jappartjeni għal kull perċentil kumulattiv tal-popolazzjoni u jikkonvertih f'indiċi).

²⁶ Ir-rata tar-riskju ta' faqar (AROP), ikkalkulata bħala l-proporzjon ta' persuni b'introjtu disponibbli ekwivalizzat annwali ta' inqas minn 60 fil-mija tal-introjtu disponibbli ekwivalizzat annwali medjan, hija wieħed mit-tliet komponenti tal-indikatur tar-riskju ta' faqar u tal-eskluzjoni soċjali (AROP) li jsostni l-mira tal-UE li tnaqqas il-faqar u l-eskluzjoni soċjali sal-2030. L-ispariġġ medjan relattiv tar-riskju tal-faqar juri d-differenza bejn l-introjtu disponibbli ekwivalizzat medjan tal-persuni li huma f'livell inqas mil-limitu tar-riskju ta' faqar, u l-limitu tar-riskju ta' faqar (linja tal-qtugħ: 60 % tal-introjtu ekwivalizzat medjan).

²⁷ Id-DIAs huma utli biex jipprezentaw kemm id-differenzi fis-sitwazzjoni inizjali ta' diversi gruppi kif ukoll il-bidliet mistennija mill-interventi ta' politika (rilevanti kemm għad-dimensjoni ambjentali kif ukoll għal dik soċjali fejn gruppi soċjalment żvantaġġati ġeneralment jesperjenzaw ambjenti ifqar).

²⁸ Skont id-definizzjoni tant użata tal-Kunsill tal-Ewropa, l-ibbaġitar skont il-ġeneru huwa applikazzjoni tal-integrazzjoni tal-ġeneru fil-proċess baġitarju. Fil-qosor, huwa strategġija u proċess bil-għan li fit-tul jintlaħqu l-għanijiet tal-ugwaljanza bejn il-ġeneri billi ssir enfasi fuq kif jinġabru u jintefqu r-riżorsi pubbliċi. Għal aktar dettalji ara Bova, E., Jerosch Herold da Costa Reis, J. (2022) Gender Budgeting Practices: Concepts & Evidence. European Economy Dokument ta' riflessjoni 165, Il-Kummissjoni Ewropea. [Gender Budgeting Practices: Concepts and Evidence](#)

b' dizabilità jew kwalunkwe grupp żvantagġat ieħor, kif ukoll gruppi differenzjati skont il-grad ta' urbanizzazzjoni jew ir-reġjun, jistgħu jkunu utli.

L-Istati Membri huma mhegga:

- **jiżguraw li d-DIAs jipprezentaw l-effett tal-politiki fuq id-diversi gruppi tul id-distribuzzjoni tal-introjtu (bħad-deċili tal-introjtu) kif ukoll il-livelli ta' inugwaljanza u l-indikaturi tal-faqar;**
- **kemm jista' jkun, jipprezentaw ir-riżultati diżaggregati skont l-età, il-ġeneru u gruppi soċjoekonomiċi speċifiċi.**

f. Kif għandhom jinxterdu d-DIAs?

Il-pubblikazzjoni tal-analiżi tal-impatti fuq gruppi ta' introjtu differenti żżid it-trasparenza tat-tfassil tal-politiki. Dan jippermetti aktar skrutinju tal-impatti tal-miżuri proposti u b'hekk jista' jtejjeb il-kwalità tad-dibattitu pubbliku u jżid il-fiduċja fil-proċessi tat-teħid tad-deċiżjonijiet. Aktar trasparenza dwar l-impatt tar-riformi tista' tkun mistennija li twassal għall-adozzjoni ta' miżuri li jnaqqsu jew li jeliminaw l-impatt negattiv fuq il-faqar jew it-twessigh tal-inugwaljanzi. Dan jista' jgħin ukoll biex wieħed jinvalida l-perċezzjonijiet foloz dwar l-effett aħhari tal-politiki billi jiġu ċċarati l-gruppi benefiċjarji. Pereżempju, l-abbozzi tal-pjanijiet baġitarji huma mod tajjeb kif jiġi pprezentat l-impatt tal-miżuri ta' politika relatati fuq partijiet differenti tal-popolazzjoni.

Meta jsiru minn korpi amministrattivi, il-pubblikazzjoni tad-DIAs b'mod aċċessibbli trawwem id-dibattitu pubbliku u tista' tgħin biex jiġu aċċettati l-miżuri u r-riformi. Id-DIAs għandhom jiġu pprezentati f'dokumenti baġitarji aċċessibbli għall-pubbliku (eż. abbozzi ta' pjanijiet baġitarji) u kwalunkwe tip ieħor ta' dokument li jakkumpanja t-tfassil, l-implimentazzjoni u l-valutazzjoni tar-riformi u l-investimenti, bħal valutazzjonijiet tal-impatt (integrati). B'dan il-mod, minbarra li jagħmlu possibbli t-teħid ta' deċiżjonijiet aktar ibbażati fuq l-evidenza, id-DIAs jistgħu jagħtu stampa aktar kredibbli biex jinformat id-dibattitu pubbliku dwar l-effetti tar-riformi tal-politika, inklużi s-sħab soċjali u s-soċjetà ċivili.

Sabiex jingibed l-interess tal-media u tal-pubbliku, ir-riżultati tad-DIA jeħtieġ li jitqiesu affidabbli u raġonevolment faċli biex jinftiehem. Għalhekk, il-pubblikazzjoni tad-DIAs għandha tkun akkumpanjata minn preżentazzjoni tad-deċiżjonijiet ewlenin ta' mmudellar li fuqhom tkun ibbażata l-analiżi. Preżentazzjoni tar-riżultati tad-DIA ppjanata f'punti ta' żmien partikolari (eż. kull sena) tista' tkun ta' għajjnuna peress li tindika li r-riżultati qegħdin jiġu kkomunikati b'mod sistematiku. Ir-riżultati tad-DIA jistgħu jitqiesu wkoll aktar affidabbli u kredibbli jekk l-analiżi tkun saret, jew tista' tiġi vverifikata minn, riċerkaturi indipendenti. Bl-iffaċilitar tar-replikazzjoni tal-analiżi, il-pubblikazzjoni tas-suppożizzjonijiet u tad-deċiżjonijiet rilevanti kollha tal-immudellar u d-data tista' tittejjeb ukoll il-kredibbiltà.

L-Istati Membri huma mhegga:

- **jipprezentaw ir-riżultati tad-DIA f'dokumenti pubbliċi b'mod li jkun jista' jinftiehem faċilment mill-pubbliku ġenerali;**
- **jiġi ffaċilitat l-aċċess pubbliku għall-mudelli, is-suppożizzjonijiet u d-data sottostanti, sabiex ikunu jistgħu jiġu replikati r-riżultati.**

Kif il-Kummissjoni tibbaża ruhha fuq id-DIA u tappoġġa lill-Istati Membri

Ir-rekord tal-Kummissjoni fit-tfassil tal-politika bbażat fuq l-evidenza tjeib kontinwament f'dawn l-aħħar snin. Din se tkompli tivvaluta sistematikament l-impatti ekonomiċi, soċjali u ambjentali tal-azzjonijiet ta' politika tagħha biex tiżgura l-kwalità għolja tal-leġiżlazzjoni proposta, kif previst fis-sistema tagħha ta' "regolazzjoni aħjar"^{29/30}.

Il-Kummissjoni se tkompli twettaq id-DIAs sabiex tagħti aktar prominenza lill-kunsiderazzjonijiet distributtivi rilevanti għat-tfassil tar-riformi u tal-investimenti. Il-Kummissjoni regolarment tuża l-EUROMOD biex twettaq id-DIAs ta' riformi partikolari fl-Istati Membri. L-analiżi li tirriżulta tiġi pprezentata wkoll fir-rapporti tal-pajjiżi li jikkostitwixxu valutazzjonijiet tal-politika bħala parti mis-Semestru Ewropew, il-qafas għal sorveljanza u koordinazzjoni integrati tal-politiki ekonomiċi u tal-impjiegi madwar l-Unjoni Ewropea.

Il-Kummissjoni se tkompli tappoġġa lill-Istati Membri fl-istabbiliment jew fl-iżvilupp tal-prattiki tad-DIA tagħhom. Dan l-appoġġ se jingħata billi jinżamm u jiġi żviluppat ulterjorment il-mudell EUROMOD. Il-Kummissjoni tagħmel il-mudell disponibbli għall-Istati Membri kollha u taggornah kull sena. Il-JRC jipprovdi firxa ta' korsijiet ta' taħriġ dwar l-EUROMOD, inkluż dwar kif għandhom isiru d-DIAs. L-Istati Membri jistgħu jitolbu wkoll aktar assistenza fl-iżvilupp ta' Prattiki tad-DIA fl-ambitu tal-Istrument ta' Appoġġ Tekniku³¹.

Il-Kummissjoni se tkompli tappoġġa t-tagħlim reċiproku billi tlaqqa' flimkien rappreżentanti tal-Istati Membri li huma involuti b'mod attiv fit-twettiq tad-DIAs fl-amministrazzjonijiet nazzjonali jew, fil-każ tal-Istati Membri fejn id-DIAs għadhom ma humiex mifruxa daqstant, dawk li għandhom imnejn ikunu involuti fit-twettiq tagħhom fil-futur. Id-diskussjonijiet f'avvenimenti ta' tagħlim reċiproku jkopru diversi aspetti tat-twettiq tad-DIAs, u b'hekk jippermettu l-iskambju tal-aħjar Prattiki. Peress li l-prattiki tad-DIA tal-Istati Membri jvarjaw b'mod sinifikanti minn xulxin, jidher ċar li hemm valur miżjud fit-tagħlim mill-esperjenza ta' xulxin, abbażi tal-aħjar Prattiki li jistgħu jiġu adattati għal kuntesti speċifiċi għall-pajjiż.

Bħala parti mill-proċess ta' tagħlim reċiproku mal-Istati Membri, il-Kummissjoni se timmonitorja l-użu tad-DIAs, fl-abbozzi tal-pjanijiet baġitarji jew f'kuntesti oħrajn, u se tinforma lill-Kumitat tal-Protezzjoni Soċjali u lill-Kumitat tal-Impjiegi, lill-korpi konsultattivi għall-Kunsill Impjiegi u Affarijiet Soċjali, u lill-Kumitat tal-Politika Ekonomika, il-korpi konsultattivi tal-Kunsill Affarijiet Ekonomiċi u Finanzjarji.

Il-Kummissjoni se:

- tkompli twettaq DIAs b'mod regolari, inkluż bhala parti mis-Semestru Ewropew;**
- tappoġġa ulterjorment lill-Istati Membri fl-istabbiliment jew fl-iżvilupp tal-prattiki tagħhom tad-DIAs (inkluż billi tappoġġa t-tagħlim reċiproku u l-iskambju tal-aħjar**

²⁹ [Regolazzjoni aħjar – Ninghaqdu flimkien biex naghmlu liġijiet aħjar](#) (COM/2021/219 final).

³⁰ [Strumenti għal regolamentazzjoni aħjar](#) (Novembru 2021), b'mod partikolari l-[Istrument #30. Impjiegi, kundizzjonijiet tax-xoghol, distribuzzjoni tal-introjtu, protezzjoni soċjali u inkluzjoni](#).

³¹ F'dan il-kuntest, il-JRC ilu jikkollabora mill-2017 fuq proġetti biex jipprovdi appoġġ tekniku lill-Istati Membri dwar il-mikrosimulazzjoni u l-użu ta' *data* amministrattiva għall-valutazzjoni tar-riformi tal-benefiċċji tat-taxxa. Dan jagħmilha possibbli li jiġi żviluppat mudell għad-DIAs billi jsir użu akbar mill-EUROMOD, abbażi ta' sħarriġ u *data* amministrattiva. Dawn il-proġetti qegħdin isehhu mal-Greċja, is-Slovakkja, il-Litwanja u r-Rumanija. Qegħdin jitwettqu wkoll proġetti ta' bini tal-kapaċitajiet u *ad hoc* ma' Spanja.

prattiki u taghmel disponibbli u tiżviluppa aktar il-mudell tal-mikrosimulazzjoni tal-EUROMOD);

- timmonitorja l-użu tad-DIAs mill-Istati Membri.

Konkluzjoni

Il-konfluwenza ta' diversi xejriet fit-tul u ta' xokkijiet fuq terminu qasir deskritti f'din il-Komunikazzjoni tissottolinja l-importanza li tingħata attenzjoni akbar lill-kunsiderazzjonijiet distributtivi meta jitfasslu r-riformi u l-investimenti. Għalhekk, l-Istati Membri huma mistiedna jsegwu l-gwida pprovduta biex jespandu l-użu tal-prattiki tad-DIA tagħhom u biex itejbu dawn il-prattiki. L-analizzjiet li jirriżultaw għandhom jagħtu impatt kredibbli tal-politiki fuq gruppi soċjoekonomiċi differenti u jkunu disponibbli għall-pubbliku usa' biex tittejjeb il-kwalità tad-dibattitu ta' orjentazzjoni. Il-Kummissjoni tinsab lesta li tappoġġa lill-Istati Membri b'assistenza fl-iżvilupp tal-metodoloġiji tad-DIA, billi timmonitorja l-prattiki eżistenti u billi tipprovdi forum għal skambju ta' fehmiet dwar kif jistgħu jittejjbu aktar id-DIAs.